

NSD NEWS BULLETIN
ALL INDIA RADIO, GUWAHATI
0000000000

Date : 21-05 -2024

Time : 07-05 hrs

ASSAMESE MORNING BULLETIN
HEADLINES

:.....:

- ১। লোকসভা নিৰ্বাচনৰ পঞ্চম পৰ্যায়ৰ ভোটগ্ৰহণ কালি শান্তিপূৰ্ণভাৱে সম্পন্ন হয়।
- ২। বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদীয়ে আজি বিহাৰত দুখন জনসভাক সম্বোধন কৰিব।
- ৩। ইৰাণৰ ৰাষ্ট্ৰপতি আৰু বিদেশ মন্ত্ৰীৰ মৃত্যুত সন্মান জনাই ভাৰতে আজি এদিনীয়া ৰাষ্ট্ৰীয় শোক পালন কৰিছে।
- ৪। উত্তৰাখণ্ডৰ চাৰিধাম যাত্ৰাৰ বাবে অহা ৩১ মে' পৰ্যন্ত অফলাইন পঞ্জীয়ন বাতিল কৰা হৈছে।

আৰু

- ৫। আই পি এল ক্ৰিকেট প্ৰতিযোগিতাৰ প্ৰথমখন কোৱালিফায়াৰ খেলত আজি ছানৰাইজাৰ্ছ হায়দৰাবাদ, কলকাতা নাইট ৰাইডাৰ্ছৰ বিৰুদ্ধে অৱতীৰ্ণ হ'ব।

০০০০০

লোকসভা নিৰ্বাচনৰ পঞ্চম পৰ্যায়ৰ ভোটগ্ৰহণ কালি শান্তিপূৰ্ণভাৱে সম্পন্ন হয়। এই পৰ্যায়ত নিশা চাৰে ১০ বজা পৰ্যন্ত সামগ্ৰিকভাৱে ৬০ শতাংশতকৈ অধিক ভোটদান হোৱাৰ বাতৰি পোৱা গৈছে। কালি দেশৰ ৬ খন ৰাজ্য আৰু দুটা কেন্দ্ৰীয় শাসিত অঞ্চলৰ ৪৯টা সমষ্টিৰ বাবে ভোটগ্ৰহণ কৰা হয়। পঞ্চম পৰ্যায়ত উত্তৰ প্ৰদেশৰ ১৪টা, মহাৰাষ্ট্ৰৰ ১৩টা, পশ্চিমবংগৰ ৭টা, ওড়িশা আৰু বিহাৰৰ ৫টাকৈ, ঝাৰখণ্ডৰ তিনিটা আৰু জম্মু-কাশ্মীৰ তথা লাডাখৰ এটাকৈ সমষ্টিত ভোটগ্ৰহণ কৰা হয়। এই পৰ্যায়ত ৬৯৫ গৰাকী প্ৰাৰ্থী প্ৰতিদ্বন্দ্বিতাত অৱতীৰ্ণ হৈছে।

জম্মু-কাশ্মীৰৰ বাৰামুল্লাত শান্তিপূৰ্ণভাৱে ভোটগ্ৰহণ সম্পন্ন হয় আৰু যোৱা ৩৫ বছৰৰ ভিতৰত সৰ্বাধিক ৫৮ শতাংশৰো অধিক ভোটদানৰ বাতৰি পোৱা গৈছে। ইপিনে বিহাৰত ৫৫ শতাংশ, ঝাৰখণ্ডত ৬৩ শতাংশ, লাডাখত ৭০ শতাংশ, মহাৰাষ্ট্ৰত ৫৪ শতাংশ, উত্তৰ প্ৰদেশত ৫৮ শতাংশ আৰু পশ্চিমবংগত ৭৬ শতাংশতকৈ অধিক ভোটদান হয়। পঞ্চম পৰ্যায়ক সামৰি এতিয়ালৈকে দেশৰ ২৫খন ৰাজ্য আৰু কেন্দ্ৰীয়শাসিত অঞ্চলৰ ৪২৮টা সংসদীয় সমষ্টিত সাধাৰণ নিৰ্বাচনৰ ভোটগ্ৰহণ সম্পন্ন হৈছে। ইয়াৰ লগতে অৰুণাচল প্ৰদেশ, ছিকিম, অন্ধ্ৰপ্ৰদেশ ৰাজ্য বিধানসভা আৰু ওড়িশাৰ ৰাজ্য বিধানসভাৰ ৬৩খন বিধানসভা আসনৰ বাবে ইতিমধ্যে ভোটগ্ৰহণ সম্পন্ন হৈছে।

০০০০০

জম্মু-কাশ্মীৰৰ উপ-ৰাজ্যপাল মনোজ সিনহাই বাৰামুল্লা লোকসভা সমষ্টিত ভোটদানৰ ক্ষেত্ৰত ইতিবাচক সঁহাৰিৰ বাবে অঞ্চলটোৰ জনসাধাৰণক অভিনন্দন জ্ঞাপন কৰিছে।

সামাজিক মাধ্যমত লিখা এটা পোষ্টত শ্ৰীসিনহাই কয় যে, সমষ্টিটোত ৫৮ শতাংশতকৈ অধিক ভোটদানৰ হাৰ অতিশয় উৎসাহজনক আৰু ই গণতন্ত্ৰত জনসাধাৰণৰ আস্থাক প্ৰতিফলিত কৰে। তেওঁ গণতন্ত্ৰৰ এই মহাকুন্তত যোগদান কৰাৰ বাবে জনসাধাৰণক ধন্যবাদ জনায়। উপ ৰাজ্যপালগৰাকীয়ে ২৫ মে'ত অনন্তনাগ-ৰাজৌৰি লোকসভা সমষ্টিৰ বাবে হ'বলগীয়া নিৰ্বাচনতো জনসাধাৰণে একেধৰণে সঁহাৰি দিব বুলি আশা প্ৰকাশ কৰে।

০০০০০

বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদী দুদিনীয়া বিহাৰ ভ্ৰমণসূচীৰে কালি সন্ধিয়া পাটনাত উপস্থিত হয়। চহৰখনত উপস্থিত হোৱাৰ পাছত শ্ৰীমোদীয়ে কিছুদিন পূৰ্বে মৃত্যু হোৱা জ্যেষ্ঠ বিজেপি নেতা তথা বিহাৰৰ প্ৰাক্তন উপ-মুখ্যমন্ত্ৰী সুশীল কুমাৰ মোদীৰ প্ৰতি শ্ৰদ্ধা তৰ্পণ কৰে। প্ৰধানমন্ত্ৰীয়ে পাটনাৰ ৰাজেন্দ্ৰ নগৰত থকা সুশীল কুমাৰ মোদীৰ বাসভৱনলৈ গৈ পৰিয়ালৰ লোকসকলৰ প্ৰতি সমবেদনা জ্ঞাপন কৰে। সূত্ৰসমূহে প্ৰকাশ কৰা মতে শ্ৰীমোদীয়ে দলৰ ৰাজ্যিক মুখ্য কাৰ্যালয়লৈ গৈ দলীয় নেতা-কৰ্মীসকলৰ সৈতে বৈঠকত মিলিত হোৱাৰ কথা আছে। আজি তেওঁ চিৱান সংসদীয় সমষ্টিৰ পূব চাম্পাৰণ আৰু গোৰীয়াকোঠিত এন ডি এ প্ৰাৰ্থীসকলৰ সমৰ্থনত দুখন জনসভাক সম্বোধন কৰিব।

০০০০০

প্ৰধানমন্ত্ৰী তথা বিজেপিৰ জ্যেষ্ঠ নেতা নৰেন্দ্ৰ মোদীয়ে আজি তেওঁৰ সংসদীয় সমষ্টি বাৰাণসীত ২৫ হাজাৰৰো অধিক মহিলাৰ সৈতে মত বিনিময় কৰিব। সম্পূৰ্ণানন্দ সংস্কৃত বিশ্ববিদ্যালয়ত আয়োজিত মাতৃশক্তি সন্মিলনত শ্ৰীমোদীয়ে মহিলা চিকিৎসক, শিক্ষক, ব্যৱসায়ী, আইনবিদ আৰু খেলুৱৈসকলৰ সৈতে মত বিনিময় কৰিব। এঘণ্টাজোৰা এই সন্মিলনত পৰিচালনাকে ধৰি অন্যান্য সকলো কামকাজত মহিলাসকলে মূল ভূমিকা পালন কৰিব। আজি নিশাটো তেওঁ বাৰাণসীত কটাই কাইলৈ উত্তৰ প্ৰদেশত আন দুটা ৰেলীক সম্বোধন কৰিব। শ্ৰীমোদীয়ে এইবাৰ তৃতীয়বাৰৰ বাবে বাৰাণসীৰ পৰা প্ৰতিদ্বন্দ্বিতা আগবঢ়াইছে। কংগ্ৰেছ-সমাজবাদী মিত্ৰজোঁটৰ প্ৰাৰ্থী অজয় ৰায় শ্ৰীমোদীৰ বিৰুদ্ধে নিৰ্বাচনী প্ৰতিদ্বন্দ্বিতাত অৱতীৰ্ণ হৈছে। বাৰাণসীত অহা পহিলা জুনত ভোট গ্ৰহণ কৰা হ'ব।

০০০০০

আম আদমী পাৰ্টিৰ আহ্বায়ক তথা দিল্লীৰ মুখ্যমন্ত্ৰী অৰবিন্দ কেজৰিৱালে কালি লোকসভা নিৰ্বাচনৰ পৰৱৰ্তী পৰ্যায়ৰ প্ৰতি লক্ষ্য ৰাখি পটপৰগঞ্জ, ছাহাদ্ৰা আৰু গান্ধীনগৰ অঞ্চলৰ জনসাধাৰণৰ সৈতে মত বিনিময় কৰে। ইপিনে দিল্লী কংগ্ৰেছৰ অধ্যক্ষ দেবেন্দ্ৰ যাদৱে কালি বিয়লি বাৱানা গাঁৱৰ জনসাধাৰণক সম্বোধন কৰে। এই অঞ্চলসমূহত অহা ২৫ মে'ত নিৰ্বাচন অনুষ্ঠিত হ'ব। বৃহস্পতিবাৰে এই অঞ্চলসমূহ সামৰি লোৱা লোকসভা সমষ্টিকেইটাত প্ৰচাৰ অভিযানৰ সামৰণি পৰিব।

০০০০০

পাঞ্জাবতো লোকসভা নিৰ্বাচনৰ সপ্তম তথা অন্তিম পৰ্যায়ৰ বাবে প্ৰচাৰ অভিযান তীব্ৰতৰ হৈ উঠিছে। ৰাজ্যখনত এইবেলি ৩২৮ গৰাকী প্ৰাৰ্থী নিৰ্বাচনত অৱতীৰ্ণ হৈছে। ইয়াৰ ভিতৰত ১৫৯ গৰাকী বিভিন্ন ৰাষ্ট্ৰীয় তথা আঞ্চলিক ৰাজনৈতিক দলৰ পৰা প্ৰতিদ্বন্দ্বিতাত নমাৰ বিপৰীতে আন ১৬৯ গৰাকী প্ৰাৰ্থী নিৰ্দলীয় ৰূপে অৱতীৰ্ণ হৈছে। অৱশ্যে ৰাজ্যখনৰ ইতিহাসত এই পৰ্যন্ত মাত্ৰ ৩গৰাকী নিৰ্দলীয় প্ৰাৰ্থীহে লোকসভা নিৰ্বাচনত জয়ী হৈছে। ৰাজ্যখনত অহা ১ জুনত ১৩টা সমষ্টিৰ বাবে লোকসভা নিৰ্বাচন অনুষ্ঠিত হ'ব। এই নিৰ্বাচনত ভাৰতীয় জনতা পাৰ্টি, ভাৰতীয় জাতীয় কংগ্ৰেছ, আম আদমী পাৰ্টি আৰু শিবোমণি আকালি দলে আটাইকেইটা সমষ্টিতে প্ৰাৰ্থী প্ৰক্ষেপ কৰিছে। শিবোমণি আকালি দল অমৃতসৰে ১২টা সমষ্টিত প্ৰাৰ্থী প্ৰক্ষেপ কৰিছে। ৰাজ্যখনত বিজেপিয়ে পাটিয়ালা, ভাটিন্দা আৰু হোছিয়াৰপুৰত তিনিগৰাকী মহিলা প্ৰাৰ্থীক প্ৰক্ষেপ কৰাৰ বিপৰীতে কংগ্ৰেছে ফৰিডকোট আৰু হোছিয়াৰপুৰত একেধৰণৰ পদক্ষেপ লৈছে। ইয়াৰ বিপৰীতে আম আদমী পাৰ্টিয়ে মহিলা প্ৰাৰ্থীক টিকট দিয়া নাই।

০০০০০

ইৰাণৰ ৰাষ্ট্ৰপতি ড° চয়িদ ইব্ৰাহিম ৰাইছি আৰু বিদেশ মন্ত্ৰী ছছেইন আমীৰ আন্দুল্লাহিয়ানৰ মৃত্যুত সন্মান জনাই ভাৰতে আজি এদিনীয়া ৰাষ্ট্ৰীয় শোক পালন কৰিছে। এই অনুসাৰে সমগ্ৰ দেশতে নিয়মীয়াকৈ ৰাষ্ট্ৰীয় পতাকা উৰি থকা ভৱনসমূহত ৰাষ্ট্ৰীয় পতাকা অৰ্ধনমিত কৰি ৰখা হৈছে। লগতে আজিৰ দিনটোত কোনো ধৰণৰ আনুষ্ঠানিক মনোৰঞ্জনমূলক কাৰ্যসূচী পালন কৰা নহ'ব বুলি সিদ্ধান্ত গ্ৰহণ কৰা হৈছে।

০০০০০

উত্তৰাখণ্ডৰ চাৰিধাম যাত্ৰাৰ বাবে জনসাধাৰণৰ সঁহাৰিৰ প্ৰতি লক্ষ্য ৰাখি অহা ৩১ মে' পৰ্যন্ত যাত্ৰাৰ বাবে অফলাইন পঞ্জীয়ন বাতিল কৰা হৈছে। ৰাজ্যখনৰ মুখ্যমন্ত্ৰী পুঙ্কৰ সিং ধামীয়ে কালি ডেৰাডুনত অনুষ্ঠিত চাৰিধাম যাত্ৰা সম্পৰ্কীয় এখন বৈঠকত বিভাগীয় বিষয়াসকলক এই নিৰ্দেশ দিয়ে।

উল্লেখযোগ্য যে শেহতীয়া ১০টা দিনত প্ৰায় ৭ লাখ ভক্তই ৰাজ্যখনৰ কেদাৰনাথ, বদীনাথ, গংগোত্ৰী আৰু যমুনোত্ৰী ধাম দৰ্শন কৰিছে।

০০০০০

চন্দ্ৰিশগড়ত কালি সংঘটিত দুৰ্ভাগ্যজনক পথ দুৰ্ঘটনাত মৃত্যু হোৱা লোকৰ সংখ্যা ১৯লৈ বৃদ্ধি পাইছে। ৰাজ্যখনৰ কুকদুৰ আৰক্ষী চকীৰ অন্তৰ্গত কবিৰধাম জিলাৰ বাহপানী গাওঁৰ সমীপৰ খাৰৈত এখন বাহনে নিয়ন্ত্ৰণ হেৰুৱাই বাগৰি পৰাৰ ফলত এই দুৰ্ঘটনা সংঘটিত হয়। বাহনখনত মুঠ ২৫ জন লোক আছিল আৰু তেওঁলোকে হাবিৰ পৰা তেন্দু গছৰ পাত চিঙি নিজৰ গাওঁ অভিমুখে গৈ আছিল। দুৰ্ঘটনাত ১৩ গৰাকী লোক থিতাতে নিহত হোৱাৰ বিপৰীতে গুৰুতৰভাৱে আঘাতপ্ৰাপ্ত তথা চিকিৎসালয়ত ভৰ্তি কৰোৱা অন্য ১২ গৰাকী লোকৰ ভিতৰত ৬ গৰাকী পাছত মৃত্যু হয়। ঘটনাত মৃত্যু হোৱা ১৯ গৰাকী লোকৰ ভিতৰত ১৮ গৰাকী মহিলা।

০০০০০

ভাৰতীয় বতৰ বিজ্ঞান বিভাগে অহা চাৰিদিনলৈ উত্তৰ-পশ্চিম ভাৰত, উত্তৰ মধ্যপ্ৰদেশ আৰু গুজৰাটত গ্ৰীষ্মপ্ৰবাহৰ আগলি বতৰাৰে ৰেড এলাৰ্ট জাৰি কৰিছে। বিভাগে জনোৱা অনুসৰি অহা ২৪ মে' পৰ্যন্ত পঞ্জাব, হাৰিয়ানা, চণ্ডীগড়, দিল্লী, পশ্চিম ৰাজস্থান, পশ্চিম উত্তৰ প্ৰদেশ, পূব ৰাজস্থান আৰু উত্তৰ-পশ্চিম মধ্যপ্ৰদেশত প্ৰচণ্ড গ্ৰীষ্মপ্ৰবাহৰ আশংকা কৰা হৈছে।

ইয়াৰ বিপৰীতে বিভাগে দক্ষিণ-পশ্চিম মৌচুমী বায়ুৰ প্ৰভাৱত দেশৰ দক্ষিণ অংশত অহা পাঁচ দিনলৈ ধাৰাঘাৰ বৰষুণৰ অৰেঞ্জ এলাৰ্ট জাৰি কৰিছে। তামিলনাড়ু, পুডুচেৰী, কাৰাইকাল, মাহে আৰু দক্ষিণ কৰ্ণাটকত মূষলধাৰ বৰষুণৰ সম্ভাৱনা আছে। ইপিনে পৰৱৰ্তী দুটা দিনৰ পাছত কেৰালাতো বৰষুণ বৃদ্ধি পাব বুলি বিভাগে জানিবলৈ দিছে। বিভাগে পশ্চিম বংগ, ছিকিম, অসম, আৰু মেঘালয়ৰ বাবেও একে ধৰণৰ আগলি বতৰা প্ৰকাশ কৰিছে। বংগোপসাগৰৰ দক্ষিণ-পশ্চিম অংশত কাইলৈ নিম্ন চাপ সৃষ্টি হ'ব পাৰে বুলি বিভাগে জানিবলৈ দিছে।

০০০০০

আই পি এল ক্ৰিকেট প্ৰতিযোগিতাত আজি আহমেদাবাদৰ নৰেন্দ্ৰ মোদী ষ্টেডিয়ামত হ'বলগীয়া প্ৰথমখন কোৱালিফায়াৰ খেলত ছান বাইজাৰ্ছ হায়দৰাবাদ, কলকাতা নাইট বাইজাৰ্ছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

প্ৰতিযোগিতাৰ দ্বিতীয়খন কোৱালিফায়াৰ কাইলৈ একেখন ষ্টেডিয়ামতে ৰাজস্থান ৰয়েলছ আৰু ৰয়েল চেলেঞ্জাৰ্ছ বেংগালুৰুৰ মাজত অনুষ্ঠিত হ'ব। দেওবাৰে প্ৰতিযোগিতাৰ ফাইনেল খেলখন খেলোৱা হ'ব।

০০০০০

চলিত বৰ্ষৰ আৰ্চাৰী বিশ্বকাপৰ দ্বিতীয় পৰ্য্যায়ৰ খেলসমূহ আজিৰে পৰা দক্ষিণ কোৰিয়াৰ য়েচিয়নত আৰম্ভ হ'ব। যোৱা মাহত চীনৰ চাংহাইত অনুষ্ঠিত প্ৰতিযোগিতাৰ প্ৰথম পৰ্য্যায়ত অংশগ্ৰহণ কৰা একেটা ১৬ জনীয়া দলকে ভাৰতে দ্বিতীয় পৰ্য্যায়ৰ বাবেও প্ৰেৰণ কৰিছে। প্ৰথম পৰ্য্যায়ত ভাৰতীয় দলটোৱে মুঠ ৮টা পদকেৰে পদক তালিকাত শীৰ্ষস্থান লাভ কৰিছিল। ইয়াৰ ভিতৰত ৫টা সোণৰ, দুটা ৰূপৰ আৰু এটা ব্ৰঞ্জৰ পদক আছে। উল্লেখযোগ্য যে এয়া হ'ল আৰ্চাৰী বিশ্বকাপৰ কোনো এটা সংস্কৰণত ভাৰতীয় খেলুৱৈয়ে জয় কৰা সৰ্বাধিক পদকৰ সংখ্যা।

প্ৰতিযোগিতাৰ দ্বিতীয় পৰ্য্যায়ৰ অহা দেওবাৰে সামৰণি পৰিব। এই আগশাৰীৰ প্ৰতিযোগিতাখনৰ তৃতীয় পৰ্য্যায়ৰ খেলসমূহ তুৰস্কৰ আন্টাল্যাতে আৰু চূড়ান্ত পৰ্য্যায়ৰ মেক্সিকোৰ ট্লাক্সকালাত অনুষ্ঠিত হ'ব।

০০০০০

ভাৰতৰ দিপ্তী জীৱনজীয়ে জাপানৰ ক'বেত অনুষ্ঠিত চলিত বৰ্ষৰ পেৰা এথলেটিকছ বিশ্ব চেম্পিয়নশ্বিপৰ মহিলাৰ ৪০০ মিটাৰ দৌৰৰ T20 শাখাত সোণৰ পদক অৰ্জন কৰাৰ লগতে বিশ্ব অভিলেখ গঢ়িছে। দিপ্তীয়ে ৫৫ দশমিক ০-৭ ছেকেণ্ডেৰে আমেৰিকাৰ ব্ৰিয়ানা ক্লাৰ্কৰ পূৰ্বৰ ৫৫ দশমিক ১-২ ছেকেণ্ডৰ বিশ্ব অভিলেখ ভংগ কৰে। একেটা শিতানত তুৰস্কৰ আইজেল অণ্ডাৰে ৰূপৰ আৰু ইকুৱেড'ৰৰ লিজানচেলা আংগুল'য়ে ব্ৰঞ্জৰ পদক অৰ্জন কৰে।

আনহাতে ভাৰতৰ যোগেশ কাথুনিয়াই পুৰুষৰ ডিস্কাছ থ্ৰ'ৰ F56 শাখাৰ ফাইনেলত ৰূপৰ পদক অৰ্জন কৰে। খেলুৱৈগৰাকীয়ে ৪১ দশমিক ৮-০ মিটাৰেৰে এই কৃতিত্ব অৰ্জন কৰে। প্ৰতিযোগিতাত এই পৰ্যন্ত ভাৰতীয় খেলুৱৈসকলে এটা সোণৰ, এটা ৰূপৰ আৰু দুটা ব্ৰঞ্জৰ পদকসহ মুঠ ৪টা পদক অৰ্জন কৰিছে। চলিত বৰ্ষত পেৰিছত হ'বলগীয়া পেৰা অলিম্পিক গেমছৰ যোগ্যতা নিৰ্ণয়কাৰী প্ৰতিযোগিতা হিচাপে এই প্ৰতিযোগিতাৰ গুৰুত্ব বৃদ্ধি পাইছে।

০০০০০

সমাপ্ত